

СТЕНОГРАФСКИ БЕЛЕШКИ
од Осумдесет и седмата седница на
Собранието на Република Северна
Македонија, одржана на
05.03.2026 година

Седницата се одржа во Собранието на Република Северна Македонија, сала Македонија, со почеток во 11. 25 часот.

Седницата ја отвори и на неа претседаваше господин Африм Гаши, претседателот на Собранието на Република Северна Македонија.

Африм Гаши: Дами и господа пратеници, ја отворам Осумдесет и седмата седница на Собранието на Република Северна Македонија.

Почитувани дами и господа пратеници, почитувани гости, на седницата поканети се претседателот на Република Северна Македонија госпоѓата Гордана Сиљановска Давкова, претседателот на Владата на Република Северна Македонија, членовите на Владата на Република Северна Македонија, претседателката и поранешните претседателки на Комисијата за еднакви можности на жените и мажите, претседателката и поранешни претседателки на Клубот на пратенички, генералниот секретар на Собранието на шефовите на странските дипломатско-конзуларни мисии акредитирани во Република Северна Македонија, како и други гости.

Дозволете ми во мое и ваше име да ги поздравам присутните гости.

Почитувани дами и господа пратеници, почитувани гости, Собранието на Република Северна Македонија по повод 8 март одржува седница на Собранието за изедначување, подобрување, заштита, унапредување и вреднување на статусот и придонесот на жената како рамноправен член во општествената заедница.

Во изминатиот период одржувањето на ваква седница на Собранието прерасна во традиција.

На оваа седница на тема „Правата и можностите на жените – достигнувања и перспективи“, а согласно утврдениот редослед и давам збор на претседателката на Република Северна Македонија, Гордана Сиљановска Давкова.

Претседателке да започнеме со вас со говорот, повелете.

Гордана Сиљановска Давкова: Почитувани граѓани и граѓанки, почитуван претседател на Собранието господин Африм Гаши, почитувани пратенички и пратеници, почитувани актуелни и поранешни претседателки на Комисијата за еднакви можности на жените и мажите и на Клубот на пратеничките, почитувани министерки и министри, почитувани гостинки и гости, борки и борци за женски права, почитувани екселенции. Долго се думав дали има смисла да зборува, по страотното банализирање на злото наречено

„семејно насилство“ до степен на феминизм. Во траорна атмосфера по смртта на Ивана и Катја сизиповски напор е да потсетувам на женската историска борба за еднаквост, за цивилизациски стандарди, за конвенции, за резолуции, за закони, за превенција и заштита од семејно насилство, па дури и за измени на Кривичниот законик. Зошто? Правниот илузионизам дека нормата ги решава наплатените и хронични проблеми со длабоки корени во патријархалната и парохискијалната култура, некултура јас велам, жилавата традиција, маткулизираната политика жедна за супериорност и победа што изродува војни чии изродува војни чии најчести жртви се невините жени и деца. Тешко е секој 8 март да броиме нови жртви, да презентираме абдејтирани статистики, да дебатираме за политики, да усвојуваме стратегии посочувајќи ги речиси истите проблеми, презентирајќи брутални податоци, предлагајќи претходно предложени предлози, но непреземени мерки и активности. И овој 8 март непосредно по несфатливата смрт на Ивана и Катја тешко ми е да го доживеам како ден на жената. Символиката на празникот како да се губи во мракот на суровата непоимлива и неприфатлива реалност. Пред сит нас е фундаменталното прашање, а особено за мене дали навистина вистина животот е неприкосновен како што гарантира членот 10 од Уставот. Дали ова важи за Рамајана, за Росица, за Ивана и за малата Каја прашувам. Шокира фактот дека во 2025 година имало 4745 пријави за семејно насилство и 6 случаи на убиство, а за два месеци во 2026 веќе 4 случаи на феминизм. Овие алармантни бројки се слика на општество во кое е загрозувано основното човеково право, правото на живот. Не цитирам статистика, туку нотирам пораз на институционалната превенција и на навремената, односно не навремената акција. Да потсетам. Зад бројките се кријат животни приказни, семејни трагедии, неосвојени соништа и животи. Мислам дека клучен момент е оној на пријавувањето. Ако жената се соочи со човек кој влева разбирање, поддршка, сигурност и надеж таа ќе се охрабри да се избори за себе. Ама ако биде пречекана од профил за кој навредувањето и тепањето се дел од животот од заедничкиот живот ќе се посомнева од ефектите од преземениот чекор и за жал ќе трпи. Затоа обучените и сензибилизирани полицајци, социјални работници и судии се активни спасители или пасивни соучесници во делото. Зарем се уште не сфативме и не научивме дека феминизмот не е ненадеен изблик на гнев, тули врв и крај на долг и мачен процес на психолошки притисок на манипулација, на тортура, на страв, на неизвесност и на малку желби и надеж. Крајно време е да престанеме пост фестум да ламентираме и тагуваме наместо навреме да спречуваме и соодветно да санкционираме и да се радуваме со потенцијалните спасени жртви.

Што стана со уставната обврска за посебна грижа и заштита на семејството? Како е можно институциите да се имуни на предупредувачките

сигнали? Зошто системот на социјална заштита, полицијата, обвинителството и судството не реагираат на време или како што треба. До кога ќе ги менуваме законите наместо оние кои не ги применуваат. Зарем се уште не можеме да формираме природен нераскинлив сојуз на социјалните работници, полициските службеници, инспекторите за семејно насилство, наставниците, лекарите, новинарите, невладините организации, бесплатните правни застапници и судиите инспирирани од филозофијата на не насилството. Прашувам, дали и колку вреди женскиот живот? Зарем Катја не беше дел од нашата иднина и зарем Ивана немаше право на среќа? Потсетувам, уставниот член 10 став 2 вели смртна казна не може да се изрече по ниту еден основ. Зарем мажите насилници на нивните сопруги, партнерки и нивните деца не дејствуваат како самопрогласени судии кои изрекуваат смртни пресуди. Зошто се зголемува наместо да се намалува нивниот број? Зарем не сме сите соучесници дозволувајќи им да се однесуваат како неприкосновени сопственици на женскиот и детскиот живот. Сите да се запрашаме од каде им извира силата да бидат господари не само на женското тело, туку и на женскиот ум и мисла. Кога под смртен притисок и страв кај жените ги менуваат нивните мисли и изјави. Кој ја избриша гаранцијата за неприкосновеноста на физичкиот и на моралниот интегритет на човекот. Значи и на жената од членот 11 и императивната забрана за мачење нечовечко и понижувачко однесување и казнување. Дали навистина за жените и за децата во некои семејства е забранета присилната работа. Потсетувам, не е доволно во Кривичниот законик да предвидиме кривично дело феминцид. Кога толку често доаѓа до негова преквалификација, ако надлежните не постапуваат ексофицијо, односно по службена должност тогаш тоа го овозможуваат ако се преферира условната казна наместо највисоката исто така. зошто често пати владеењето на правото се трансформира во владеење на насилните мажи. Да потсетам не е доволно да потпишете документи и да го ратификувате славејќи го достигнувањето. Нормата не постои само за себе, туку регулира животни состојби преку правила на однесување за да избегаме да не западне во хопсова состојба. Заложбите од Истанбулската конвенција не се остваруваат преку ат хок мерки и декларативни заложби, туку преку координиран и институционален и правен систем што води сметка за правда и етика и развива партиципативна политичка култура на еднакви човечки субјекти кои што се почитуваат и имаат заеднички обврски и кон децата. Со нејзината ратификација државата превзеде обврска да воспостави сеопфатен и функционален систем на превенција, заштита и санкционирање заснован врз разбирањето дека насилството врз жените е поврзано со структурната не еднаквост во општеството. Основното прашање е дали и како и дали ја применуваме и дали е намалена ранливоста,

односно нашата безбедност, безбедност на безбедноста на жените.

Во 1995 година на четвртата светска конференција за жените во Пекинг државите членки на Обединетите нации ја усвоија декларацијата и платформата за акција. Документ што ја постави родовата еднаквост како предуслов за одржлив развој и мир. Тоа беше јасна порака дека правата на жените не се посебна агенда, туку дел од универзалката агенда за човековите права. Но, чудно беше кога при одбележувањето на 30 годишнината во Обединетите нации во 2025 година замислете една од препораките беше доследна примена на Пекиншките документи 30 години потоа. Јасно ви е зошто. За жал воените времиња се неразделни од насилството. Во ова време-невреме жените и девојките се најчестите и најранливите жртви на воените дејствија. Тие се раселуваат, силуваат, нај несигурни се, најсиромашни се, нај незаштитени се. Војната ја продлабочува и ја радикализира нееднаквоста. Логиката на доминација на глобално ниво се прелева во приватната сфера каде контролата, стравот и насилството стануваат прифатлив образец на однесувањето. За маките се разбира. Во книгата во нејзината историја Филипа Грегори го обработува од норманското освојување до модерното време и речиси на секоја страница проверува истата појава. Жените активно учествувале во создавањето на историјата. Биле реформаторки, визионерки, двигателки на општествените промени, но нивното признание секогаш доаѓало многу подоцна премолчено, минимизирано или препишано на други. Тоа доцнење на признание не е случајно, туку одраз на структурата на моќ во која центарот не ја рефлектира реалната распределба на придонесот на нашиот, на женскиот придонес. Ако историјата не учи дека придонесот на жената бил систематски потценуван тогаш денес да се запрашаме кој ја обликува новата структура на моќта? Живееме во време кога моќта се распределува и добива нови суптилни форми. Таа не е само во институциите што ги гледаме, туку и во алгоритмите што ги користиме. Во платформите што посредуваат меѓу граѓаните и услугите, во системите на вештачката интелигенција што носат одлуки или влијаат врз нив. Технологијата станува новата архитектура на моќта, а партиципирањето на нејзиното создавање значи учество во обликувањето на иднината. Или како што предупредуваше Хана Арен моќта не е само инструмент на владеење туку простор на заедничко дејствување. Ако жените се отсутни од тој простор тогаш е отсутна и перспективата во обликувањето на иднината. Во ера на алгоритми и вештачка интелигенција прашањето за еднаквоста станува прашање за тоа кој ги поставува правилата на новата реалност. Во македонската држава повеќе од половина од истражувачите се жени, што претставува сериозен интелектуален потенцијал.

Знаењето постои, но патот за позициите на одлучување и до центрите каде што се дефинираат правилата се уште не е подеднакво пристапен. Затоа учеството на жените во власта не претставува само прашање на квантитативна застапеност, туку суштински показател за зрелост и за квалитетот на јавните одлуки. Политиките не се апстрактни норми, туку конкретни механизми што ги обликуваат условите за живот. Домот, образованието, безбедноста, економската сигурност и секојдневната благосостојба. Оттука кога во процесите на одлучување се интегрираат женската емпатија како способност за препознавање на социјалната ранливост, мајчинската одговорност како свест за долгорочните последици, како и умот и знаењето изградени низ професионалното и животното искуство се креираат политики со поголема аналитичка длабочина, етичка чувствителност и општествена одржливост.

Драги граѓаники, драги пратенички не дозволувајте одбележувањето на 8 март да се сведе на протоколарна форма што ќе го исцрпи своето значење во симболични гестови и пригодни зборови. Розите што денес ќе ја разубават просторијата утре тивко ќе почнат да ја губат свежината, а вниманието што трае еден ден не е доволно. Жените не очекуваат привремена празнична галантност врзана за празничниот ден, туку трајна сигурност што произлегува од стабилен, функционален и правичен систем. Со букетите в раце вреди да се потсетиме дека и идејата за еднаквост често се оформувала спротивно на условите како кокиче среде зима. Кога Мери Вунфордкрафт ја формулираше еднаквоста како прашање на разум и право, таа отвори мисловна линија што подоцна ќе ја продлабочат Роза Луксенбург, Клара Цеткин, Бети Фридан, Кејт Милет.

Сведочејќи дека на предлогот не произлегува од симболиката туку од критичното размислување и дејствување. Во тој дух на крајот дозволете ми со искрена почит кон придонесот, знаењето и истрајноста на жените. Да ви го честитам 8-ми Март и да ја потврдам заедничката определба, државата да ја градиме како пристojно и безбедно место за живеење, во кое правата и достоинството на секоја жена се неприкосновени.

Благодарам.

Африм Гаши: Почитувана претседателке ви благодарам за одличниот говор.

Ние продолжуваме понатаму. Следен говорник ќе биде пратеникот Фатмир Битиќи, повелете имате збор.

Фатмир Битиќи: Почитуван претседател на Собранието, почитувана претседателке, почитувани колеги пратенички и пратеници, почитувани граѓани.

8-ми Март, но за жал не можам да започнам со честитка. Оваа седница се случува 3 дена по трагедијата која ја потресе нашата татковина. И не исполни со горчина, ужас во кој поради не

прекината низа од институционални слабости згаснаа два животи. Мајка и малолетна ќерка. И ако некој мисли дека тоа е изолиран случај треба да се сетиме на Росица од Велес, треба да се сетиме на мојата ќерка во кој што некој и го наруши мирот во својот дом, претурајќи по нејзината соба. Минатата година на Росица и заврши животот исто така крваво. За среќа на м мојата ќерка не. Го напушти овој свет во ехото на исти згори кои ги слушаме овие денови. Кога институциите не ги полниме со политички вредности, ние го држиме отворен понорот во општеството. И тој понор не останува празен. Го полниме со човечки животи, со човечка крв. А потоа се обидуваме да го измиеме со солзите на нечији родители, ќерки и синови, браќа и сестри. Ако не прекинеме да се движиме по оваа патека поплочена со изострена алчност, корумпирана себичност и ксенофобична анксиозност, тогаш и солзите ќе пресушат. Не затоа што болката ќе исчезне туку затоа што ќе останеме без луѓе што веруваат дека овде вреди да се остане. И токму затоа мора да имаме храброст да го именуваме злото. Кога жена е убиена поради родова базирана насилство, тоа е феминицид. И ако не умееме да го препознаеме, спречиме и санкционираме тогаш понорот што го држиме отворен, не е случајност. Тоа е последица на нашата вредносна пустина. Ќе се запрашате зошто? Затоа што драги мои функционираме како држава алфа мажјак. Арбитрарна и репресивна, исполнета со политички елити која својата одговорност ја врзуваат за дискриминацијата и понижувањето. Што ја претвора силата во понижување, а разликоста во причина за дискриминација. Во таква држава жената постојано мора да докажува дека заслужува да биде слушната, почитувана и заштитена. А кога се бара доказ за достоинство, тогаш моралната легитимност веќе е изгубена. Во овој момент прво што се распаѓа е инклузивниот однос кон оној што е различен или она која е различна, ранлив, ранлива или оставен, оставена без моќ. И за да не остане само оваа морална дијагноза, еве како изгледа дел од нееднаквоста. Која е и бреме на слободата на жените. Околу 38% од жените се вработени. А околу 57% се економски не активни. Кај младите жени вработената е 27,6%, наспроти 39,3% кај младите мажи. Тоа значи дека илјадници девојки влегуваат во животот со однапред поставена пречка. Не затоа што се помалку способни, туку затоа што системот им нуди помалку шанса. Мажите заработуваат повеќе од жените за околу 12,8%. Односно трудот на жената се вреднува помалку и тоа државата го толерира. Јас сум економист, можам да зборувам уште многу за статистики кои ја отсликуваат родовата не еднаквост во економијата. Но, како политичар, длабоко сум уверен за да ја ослободиме репресираната економска вредност кај жените. Прво мора да е добиеме политичката битка. Потребана е политичка еманципација. Економијата не ја сочинуваат единствено бројки, во прашање е и моќ. Изворот пред кои стоиме е

дали таа ќе се узурпира или ќе се дели. Трета можност не постои.

Почитувани, жената е нашиот секојдневно е лахмус на личниот вредносен систем. Секој од нас се има научено на човечност преку жената. Преку мајката, сестрата, наставничката, колешката, пријателката. И секогаш кога се понижува жената се понижува и нашето заедничко чувство за ред, правда и животна смисла. Држава која не ја штити жената, не ја штити ни демократијата. И затоа ќе завршам со пораката на Аудре Лот, активистка за човекови права. Која кажа, не сум слободна или слободен додека било која жена не е слободна.

Благодарам:

Африм Гаши: Благодарам.

Следна за говор е пратеничката Моника Зајкова, повелете имате збор.

Моника Зајкова: Почитуван претседателе, почитувана претседателка, почитувана јавност.

Денес наместо за достигнувања и фалби ќе прочитам неколку наслови.

Се откопува телото на уште една жена поврзана со потенцијален сериски убиец, претходната кај која е утврдена насилна смрт, имала пријавено дека сторителот ја следи. Мајка и дете загинаа по пад од зграда, соседите велат дека постојано трпела насилство кое било пријавувано. Жена претепана од сопругот, 23 годишна девојка следена од поранешниот партнер. Рамајана, Ивана, Росица, Марија. До кога ќе читаме наслови, која треба да биде следна. Дали сите треба да умреме за да проработат институциите. Дали треба уште едно име да стане хаштак, уште едно дете да остане без мајка или родители без ќерка за институциите да сфатат дека молкот навистина убива. Пријави за семејно насилство, закани. Но, од другата страна институционален молк. Додека ние овде во Собранието постојано говориме за стратегии, достигнувања и родова еднаквост на хартија, жените ни умираат во реалноста. Собранието нема право да молчи повеќе. Собранието има еднаква одговорност. Законот за електронска наракница за следење на сторителите на насилство беше еднаш отфрлен во оваа Собраниска сала без дебата. Но, од оттогаш броиме само имиња на жртви. Устите ни се полни со поддршка за жените, но поддршката беше отсутна кога требаше да обезбедиме конкретен механизам за заштита и превенција. Каде е парламентарниот надзор за институциите што молчеле. И затоа денес не зборувам за јазот во платите, за не доволната застапеност на жените во политиката, за секојдневните предизвици кои верувајте дека ги има многу. Туку денес зборувам за живот и смрт. Колку жени уби системот со своето молчење. Колку пријави останале и уште колку се наоѓаат некаде во фиоките. И оваа не се семејни работи како што сакаат да кажат некој во општеството туку е државна одговорност. 8-ми Март повеќе не е ден за цвеќе туку е ден за вистината, а вистината е

дека државата потфрли. Иако не сакаме следниот 8-ми Март повторно да го бележиме со читање на имиња на жртви и наслови. Мора веднаш да се преземат конкретни мерки и да се казнат одговорните за пропустите. Доста декларации и празни соопштенија. Секое одложување и не преземање конкретна активност може да значи уште едно име. И тогаш нема да биде доволно само да изразуваме жалење и шок. Прашењето повеќе не е дали сме за правата на жените, туку дали им обезбедуваме безбеден живот и колку ги штитиме нивните права. Обврска ни е да покажеме дека системот може да штити. Спротивно историјата нема да не памети по убавите говори и честитките за 8-ми Март, туку по тишината додека жените надвор умираа.

Благодарам.

Африм Гаши: Благодарам и јас.

Одиме понатаму, пратеничката Дијана Тоска, зборот е за вас.

Дијана Тоска: Благодарам господине претседател.

Почитувани присутни, почитувани медиуми, почитувана јавност.

Денес сме тука за да го одбележиме 8-ми Март денот на жената. И од оваа говорница сакам да изразам длабока почит кон сите жени и девојки. Дневниот придонес во семејството, во образованието, во економијата, во политиката и во секоја сфера во јавниот живот е темел за развој на нашата земја. Но, на 8-ми Март му претходи 7-ми Март, денот на учителот. И затоа јас користам приликата да изразам честитки по повод 7-ми март денот на учителот. Искрена благодарност до сите албански просветители кој со исклучителна посветеност и не уморно ги едуцираат младите генерации.

Почитувани присутни, иако се направени чекори напред донесени се Закони, изготвени се стратегии и создадени механизми за заштита од насилството и за промоција на родовата еднаквост, нашата одговорност како законодавци не завршува со донесување на Законите. Таа започнува со нивната целосна и ефективна примена. За жал, денес овој ден го одбележуваме со тага, болка и голем гнев. Така и јас го чувствувам овој ден. Реалноста со која денес се соочуваат некој жени и девојки е болна. Семејното и родовото насилство продолжуваат да биде горчлива реалност. Пред неколку дена тежок настан во Скопје не потресе сите. Една мајка изморена од систематското насилство и без надеж за заштита донесе трагична одлука. И згасна заедно со својата малолетна ќерка. Овој настан е крик на болка што ги претставува многуте жени во Северна Македонија кои станале жртви на семицил. Секоја убиена жена, секој згаснат живот од насилство е не успех на нашето општество за да ги заштити најранливите. Зад секоја статистика стои име со и уништено семејство. Овие приказни не се минливи вести, туку повик за совест, повик за правда и за

дејствување. За ниту една жена повеќе да не се чувствува сама пред насилството. Зборуваме за жени кои побарале помош, кои пријавиле насилство и кои верувале во системот. Меѓутоа системот не успеал навреме да ги заштити, за жал. И да, вистина е дека во Собранието беа усвоени измени во кривичниот законик со кој убиството врз основа на род се препознава како отежнувачка околност. Со што се зајакнува казнената политика кон ваквите кривични дела. Сепак донесувањето на законските измени не смее да остане само на хартија. Ниту еден член од кривичниот законик нема вредност доколку не се применува со решителност и чувствителност во пракса. Обврските што произлегуваат од Истанбулската конвенција не бараат само строго казнување, туку реална превенција, итна заштита за жртвите и континуирана поддршка за нив. Институциите мора да реагираат брзо, случаите да се третираат со приоритет и секоја жена што бара помош да почувствува дека државата е покрај нив. Дека ќе брани бидејќи вистинската правда не се мери со напишани закони туку со спасени животи. Законот мора да се спроведува решително и без компромис. Ние како жени пратенички имаме должност да бараме итна и бескомпромисна примена на заштитните мерки. Институционална одговорност кога има не успех во постапувањето, максимални казни за сторителите на злосторствата врз жените без релативизирање и без неоправдани олеснителни околности. Секој феминизам е аларм за државата. Не смеаме да ја чекаме следната жртва за да реагираме.

Без разлика на болната тема, јас не сакам а да не зборувам за економското зајакнување на жените кои се уште се соочуваат со пречки до пристапот до финансии, сопственост и претприемништво. Буџетските политики, програмите за економски развој и јавните инвестиции мора да имаат јасна родова димензија и да создаваат конкретни можности за економска независност. родовата еднаквост треба да биде подеднаква за жените од руралните средини. Бидејќи тие имаат ограничени можности. Родовата еднаквост не е прашање на една група, ниту на една партија. таа е прашање на правда, развој и човечко достоинство. Тоа бара не само ангажман од жените туку и одговорност од мажите во оваа сала и надвор од неа. Да не останеме само со декларации туку да дејствуваме со храброст, одговорност и решителност.

Благодарам.

Африм Гаши: Благодарам и јас.

Пратеничката Даниела Белимова, повелете.

Даниела Белимова: Благодарам претседателе.

Почитувана претседателке, почитувани поранешни колешки, почитувани министерки, дами и господа, почитувана Македонска јавност.

Деновиве сме сведоци на трагедија што длабоко ја вознемири јавноста. Убиството и насилството што се случи не е само изолиран случај, туку тој е

аларм на целото општество. Кога животот на еден човек е одземен, кога насилството станува средство за решавање на конфликти, тогаш сите ние како институции мора да се запрашаме дали сме направиле доволно. Ниту една причина, ниту една расправија, ниту една човечка слабост не може да го оправда насилството. Животот е највисоката вредност и државата мора да го штити со компромис.

Кога зборуваме за правата и можностите на жените во суштина мислиме за развојот на целокупното општество, напредокот на демократијата од секогаш бил поврзан со проширување на правата, почнувајќи од правото на глас се до правото на образование, сопственост и учество во политичките процеси. Како што е нагласено во зајакнувањето на Обединетите Нации родовата еднаквост не е само основно човеково право, таа е неопходна за мирен, просперитетен и одржлив свет. Од суштинско значење е оваа определба да се преточи во реално остварливи политики достапни за секоја една жена во урбаните и во руралните животни средини. Симон де Бовоар не потсетува дека општествените улоги се нешто што се создава, но може и да се менува. Денес сведочиме на фактот дека жените се носителки на бројни научни, културни и политички процеси. Тие не се на маргините на клучните општествени промени и современиот свет не е возможно да се замисли без нивниот придонес.

Жената не е веќе само столб на семејството, таа е носител на промените во сите општествено социјално сфери. Барьерите кои во минатото беа пречка за целосна еманципација сега само се историски спомен од некои стари времиња. Сепак потребно е да си поставиме едно суштинско прашање дали сите жени имаат еднаква можност да ги остварат своите потенцијали. Ова особено се однесува за жените во руралните средини и жените кои ја одржуваат стабилноста на своите домаќинства. Нивниот труд често останува неплатен, не доволно препознаен, но институционално невидлив. Сметам дека би требало да биде доволна силна причина за еден нов импулс во општествената пракса кој ќе се однесува на воспоставување бесплатни државни советодавни тимови во рамките на локалната управа составени од правници, социјални работници, економски советници кои ќе обезбедуваат правна помош поддршка за економско јакнење, информација за своите социјални права. На овој начин имплементирани механизми би биле мост меѓу законските гаранции и реалниот живот особено за жените кои немаат финансиска можност или институционален пристап.

Истражувањата на светскиот економски форум покажуваат дека економското вклучување на жените директно го зголемува националниот развој. Тоа со други зборови значи пристап до ресурси, финансии, образование. Во таа смисла покрај институционалната поддршка неопходна е

и меѓусебна солидарност како што вели Серена Вилијамс успехот на секоја жена треба да биде инспирација за другите. Треба да се издигнуваме една до друга, осигурете се дека ќе бидете многу храбри бидете силни, бидете добри, но пред се бидете скромни. Оваа порака не е само лична мотивација, туку општествен принцип, успехот на една жена да не биде исклучок, туку патоказ за многу други. Благодарам.

Африм Гаши: Благодарам и јас.

На ред за збор е пратеничката Каљтрина Беќири, повелете.

Каљтрина Беќири: Почитувана претседателке, почитуван претседател, почитувани присутни и почитувани медиуми.

Пред да го кажам мојот говор само да ја изразам тага за трагедијата, последната трагедија каде што изгубија живот мајка и ќерка. Знам дека Осми март симболизира почит кон жените, но ова не потсетува дека треба да направиме многу за заштитата на жените. Посакувам да биде последен настан и да повик одговорност на институциите за жените во нашето општество.

Северна Македонија презеде важни чекори кон јакнењето на жените во процесите на донесување одлуки преку политики за позитивна дискриминација и спроведување на Националниот план за жени, мир и безбедност. Како избран претставник на народот секоја жена има моќ да влијае на промените. Ниту една војна не е започната од жените, но многу пати мирот започнал благодарение на нив. Без нивниот придонес општеството не може да има траен мир и стабилност.

Денес жените се активни во политичките процеси придонесувајќи значително во донесувањето на одлуките. Влен во својата програма нагласува вклучување на жените од најмалку 40% од сите назначени позиции во сите нивоа.

Во однос на родовата еднаквост ветуваме позитивна дискриминација за отворени позиции. Жените во нашето општество се еманципираат, стануваат по независни, стануваат се помалку индивидуалистички со тоа што се себични во однос на своите потреби без да се изгубат себеси, својот идентитет, своите желби, како што е професијата, кариерата и социјализацијата. Демократијата е невозможно без активно учество на жените и исклучувањето на жените во политиката, уништување на темелите на самата демократија, додека пак нивното вклучување е гаранција за поправедно и посилно општество. родовата еднаквост не е само кауза на жените, туку кауза на целото општество. Кога на жените им се тргнати пречките им се дава еднакви можности и целата заедница им придобивка. Училиштата стануваат посилни, економијата пожива, а демократијата повредна. Не е изненадување денес што Влен е повеќе застапен од жени во Собранието, додека тие се присутни и во извршната власт. Жените не е слоган во политичките партии, туку глас на жените

во Влен. Правата и можностите на жените се фундаментални со векови, права кои вклучуваат еднаквост, права на глас, работа, образование и здравствена заштита. Тие претставуваат околу половина од светската популација и врз основа на тоа на овие податоци треба да се очекува дека половина од придобивките од овој процес на одат кај жените, а другата половина кај мажите. Денес работата на женските организации се базира врз институционална форма.

На меѓународни и домашни проекти организирани во областа на посилно женско движење за надминување на стереотипите за улогата на жените на сите нивоа.

Активизацијата на жените во нашата земја се фокусираше на овие компоненти на женските права. Граѓанскиот сектор се многу активни како што се и резултатите и промените што ги бараат. Понувајќи од работилници, одлуки и јавни дебати па се до актуелните измени во закони. Преку континуирано следење и евалуација на специфичната ситуација во која се наоѓаат жените можеме длабоко да навлеземе во разгледување на причинското последична врска за родовата нееднаквост и нејзиното потекло. Чекор по чекор свеста на луѓето мора да се подигне. Рим не е изграден преку ноќ, а уште помалку родовата еднаквост. Жените секогаш играле суштинска улога во движењето за право на глас, граѓански права, работнички права, за децата и многу повеќе. Тие постигнале големи работи во секоја област вклучувајќи ја медицината, науката, литературата и политиката. Меѓународниот ден на жените 8-ми март е одлична можност да се препознаат сите овие успеси. Како повик за акција овој ден ни кажува да се осврнеме наназад да видиме каде сме биле, да видиме колку далеку сме стигнале. Ова е и причината зошто меѓународниот ден на жената е толку е важен ден и зошто треба да се прославува со чест и почит. Ви благодарам.

Африм Гаши: Благодарам и јас.

Следна за збор е пратеничката Јована Мојсоска, повелете.

Јована Мојсоска: Почитуван претседателе на Собранието, почитувана претседателка, почитувани гости.

Јас на оваа седница посветена на Денот на жената нема да говорам за убави работи затоа што овие денови излегоа на површина многу сведоштва од жени чии животи секојдневно се под закани под опасност. Животи кои се во опасност затоа што сите владејачки изградија систем во кој некомпетентните кадри убиваат, партизацијата убива, корупцијата убива, неказливоста убива, скрија пријавата во фиока убива.

Кога нас ни се повторуваат трагедии каде сторителот на семејното насилство имал богата историја на кривични пријави и само изречени условни пресуди, каде на Министерството за внатрешни работи им требало 45 дена за да го известат центарот за социјална работа, каде во

центрите за социјални работи не се врши никаква проценка за ризик, кога обвинителството со месеци не постапува. Кога сето ова е пракса, а не е исклучок, тогаш веќе ние не говориме за системски пропусти, туку говориме за свесно изграден погрешен систем кој чини човечки животи.

Многу е зборувано за статистики, за тоа дека сме рекордери во фемициди, за зголемениот број на пријави за семејно насилство, за тоа дека Македонија е држава која трета во Европа по број на фемициди, за мизерниот број при кој функционираат речиси без ресурси и затоа главна вест во главниот град е дека си изгубил дури еден стан од 40 квадрати за жртвите на семејно насилство. Додека кај нас се говори во медиумите за купување на авиони ние имаме сведоштва на жртви на семејно насилство кои велат дека на полицијата и требало дури два часа да пристигне на местото на настанот затоа што изговорот кога пристигнала било дека немале гориво за возилата и затоа јас не можам да зборувам за убави работи во држава која поседува дури 3000 службени возила, во држава каде кладилници донираат на интервентната полиција, ама затоа никогаш не се потребни донации за еспарагуси и папаи. Јас не можам да говорам за убави работи во држава каде очигледно на постои систем за заштита на жртвите, туку постои систем за заштеда над жртвите. Не може 35 години да ни се повторуваат истите не функционалности на институциите и не може сите партии на власт кои 35 години се дел од овие институции после секоја трагедија само да изразуваат сочувство и да соопштуваат дека допрва ќе се детектираат пропустите во системот. Не можат владејачките елити континуирано да бидат слепи за нефункционалност на институциите кои токму тие ги изградиле.

Македонското општество и минатата година посведочи уште едно убиство на жена и нејзиниот татко во Велес, каде иако жртвата собрала храброст и постојано пријавувала цели 10 месеци траел институционален молк и од Министерството за внатрешни работи и од обвинителството и од центрите за социјална работа.

Една година после оваа трагедија министерот на Министерството за внатрешни работи соопштува дека ќе се праќа телеграма до сите полициски службеници да повикуваат на информативни разговори сторители на семејно насилство. Иако сметам дека до сега имаше и премногу поводи да се изврши еден сериозен вентинг и на полициските службеници и да се ревидираат сите пријави на семејно насилство кои биле евидентирани само како поплаки за да не стигнат до обвинителството или кои пак се чуваат во фиока.

И за немањето на политичка волја конечно да видиме санкција за оние кои ги чувале пријавите во фиока и тоа што после 5 месеци од трагичниот случај во Велес, сеуште се води една пред истражна постапка за 11 полицајци кои не постапиле и сеуште не е утврдена одговорност.

Сега нека се штитат оние кои биле должни да постапат, а не постапиле, се додека персоналната одговорност се крие зад бирократско префрлање помеѓу институциите затоа што некои постапиле имаат одредени заслуги кон партијата на власт. Се додека институциите се третираат како биро за вработување на партиски кадри наместо на професионалци се дотогаш ова ќе е систем кој убива.

Јас прочитав еден статус на жртва на семејно насилство кое сведочи за нејзиното искуство уште пред 25 години како не ја заштитиле институциите, од кое може да се заклучи поразително дека ништо суштинско очигледно не е променето и до ден денес. Поради ваквата нефункционалност на институциите тогаш жртвата заминувала да работи во Ирак, иронија тогаш држава иако беше една од најнебезбедните во светот за оваа жртва на семејно насилство била многу побезбедна од оваа држава која никако не ја заштитила и затоа за крај овој Осми март можам да им го честитам само на оние жени кои имале храброст да останат да живеат тука, кои имаат храброст да создаваат потомство тука и кои имаат храброст да градат иднина тука во држава каде што очигледно никој не ја гарантира нивната безбедност и нивниот живот е во поголема опасност дури и од земји кои се во војна.

Африм Гаши: Благодарам.

Следен за збор е пратеникот Љупчо Пренцов, повелете.

Љупчо Пренцов: Благодарам претседателе.

Почитувана јавност, почитувана претседателка, почитувани колеги, почитувани гости, почитувани припадници на дипломатскиот кор.

Дами и господа, денес не зборуваме за само обичен датум во календарот, денес зборуваме пред се за принципи, за обврски и за вредности. Осми март не е само празник, тој е потсетник на една децениска борба на жените за достоинство, за глас и за рамноправност, борба која не започнала ниту со честитки, уште помалку со цвеќе, туку со храброст, со отпор и со барање за правда. Затоа кога денес зборуваме за почит, за можност и еднаквост мора да зборуваме искрено и одговорно и да се служиме со аргументи.

Почитувани, жените ја сочинуваат некаде околу 40% од пратениците во Собранието, ова е значаен демократски исчекор и доказ дека кога постои политичка волја институциите може да создадат простор за поголема застапеност и учество на жените во процесите на одлучување. Собранието е одличен пример и тој пример треба да го следи и извршната власт. Но вистинската еднаквост не се мери само со бројки, таа се мери пред се со можности, со пристап до ресурси, со економска сигурност, со достоинствен третман во секој сегмент на општеството. Факт е дека родовиот јаз во месечната заработувачка и понатаму постои и факт е дека жените заработуваат помеѓу 12 и 14% помалку од мажите за иста работна позиција. Факт е и дека само

околу една третина од имотот во Република Македонија е сопственост на жени.

Факт е почитувани дами и господа дека економската зависност создава ранливост и факт е дека ранливоста носи тишина, а тишината носи неправда, а неправдата не смее и не може да биде третирана како нормалност. Затоа почитта кон жените не може и не смее да се сведува на обична симболика. Почит значи праведен систем, почит значи институции што функционираат, почит значи општество во кое трудот на жените се вреднува подеднакво, а нејзиниот глас се слуша и јасно и гласно. Моносите значат економска самостојност. Значат еднаков пристап до образование, до работа, до напредување и еднаков пристап до позиции за одлучување. Моносите значат и општество во кое мајчинството нема да биде пречка за професионален развој, туку пред се вредност што се почитува и се поддржува. Еднаквоста значи жените да бидат рамноправни креатори на политики, носители на одлуки и двигатели на општествениот развој. Жените во политиката не се присутни поради формалност, бројка или некое законско решение. Тие се присутни затоа што имаат знаење, компетентност, интегритет и визија. Нивната улога не е симболична, таа суштинска. Затоа од ова место сакаме јасно да кажеме дека ние стоиме цврсто и принципиелно позади секоја жена, зад нејзиното право на достоинствен живот, за нејзиното право на еднакви можности, за нејзиното право да живее и да работи без страв.

Во контекст на голема трагедија која што ви се случува во Република Македонија нашата обврска како носители на јавни функции да создадеме општество во кое ниту една жена нема да молчи поради страв, во кое нејзиниот труд ќе биде праведно вреднуван и во кое нејзиниот потенцијал ќе биде препознаен, афирмиран и поддржан.

Почитувани дами и господа, кога жената е силна семејството е стабилно, кога семејството е стабилно, државата е посилна. Затоа, почитта се покажува преку дела а можностите се создаваат преку креирање на политики а еднаквоста е таа се гради со храброста. Да бидеме генерација што нема да дозволи неправдата да продолжи туку ќе ја претвори н сила на промена за секоја жена. За иднината што мора да биде што поправедна од сегашноста.

Нека овој ден биде потсетник за почит, можности и еднаквост. Тие продолжуваат секој ден, во нашите политики, во нашите институции и нашата одговорност како општество. Да создадеме признание на сите жени, мајки, ќерки колешки, пријателки за нивната сила, истрајност и огромен придонес во развојот на нашата држава. Нека 8ми март биде ден кога не само што честитаме туку и се обврзуваме дека ќе изградиме општество во кое секоја жена ќе живее достоинствено, сигурно и со еднаква шанса да успее.

Почитувани колеги, тоа е наша должност, тоа наша одговорност и тоа е најголемата почит и честитка која што можеме да и ја дадеме на една жена. Ви благодарам.

Африм Гаши: Јас ви благодарам.

Сега давам збор на генералниот секретар на Собранието, госпоѓа Марина Димовска, повелете.

Марина Димовска: Ви благодарам.

Почитувана претседателке, Гордана Сиљановска Давкова, почитуван претседател на Собранието Африм Гаши, почитувани пратеници, почитувани пратенички пред се, претставници на Владата, почитувани членови на дипломатскиот кор, почитувани гости, дами и господа.

Во пресрет на меѓународниот ден на жената, 8ми март на оваа седница имаме можност да се осврнеме на досегашните достигнувања но, уште повеќе на перспективите во однос на правата и можностите на жените. Тема која е суштинска за демократскиот развој на нашата држава.

Изминатите години се направени значајни чекори напред. Жените се повеќе се присутни во политиката, во институциите, во јавната администрација, во бизнисот и во академската заедница. Законската рамка е унапредена. Механизмите за родовата еднаквост се зајакнати а јавната свест е на повисоко ниво.

Но, додека зборуваме за застапеност и лидерство мораме да нагласиме дека родовата еднаквост не е само прашање на можности. Таа е и прашање на безбедност, заштита и достоинство. Секој случај на семејно насилство е предупредување дека системот мора да функционира навремено, координирано и одговорно.

Механизмите постојат, законите постојат, но суштината е во нивната доследна примена. Довербата во системот се гради преку јасни одговори, професионалност и преземање одговорност таму каде што е потребно.

Нашата перспектива мора да биде насочена кон континуирано институционално зајакнување преку обуки, родово буџетирање, анализа на законите од аспект на нивното влијание но, и преку зајакнување на координацијата меѓу институциите кога станува збор за заштита од насилство. Достигнувањата што ги имаме денес се резултат на долгогодишната борба, упорност и визија.

Но, перспективите зависат од нашата храброст да се соочиме и со слабостите. Не смееме да дозволиме прашањето за родовата еднаквост да биде третирано како формална агенда што се отвара еднаш годишно. Тоа мора да биде трајна институционална определба со нулта толеранција за насилство. Собранието како највисок законодавен дом има посебна одговорност. Тука се креираат политиките што го обликуваат секојдневието на граѓаните.

Тука треба да покажеме пример со еднакви можности, со транспарентност, со почитување и со вреднување на знаењето и професионалноста. По повод 8ми март, дозволете ми да упатам

честитка ди сите жени со почит кон нивната сила, истрајност и придонес во општеството. Нека овој ден биде потсетник на постигнатото. Но, и обврска за сите нас да изградиме општество во кое секоја жена ќе биде безбедна, почитувана и рамноправна. Ви благодарам.

Африм Гаши: Ви благодарам.

Ако ми дозволите и јас ќе се обратам на оваа свечена седница, ако ви е за утеша, јас сум последниот говорник.

Почитувана претседателке на државата, госпоѓа Гордана Сиљановска Давкова, почитувани членови на владиниот кабинет, почитуван амбасадори, претставници на дипломатскиот кор, почитувани колеги пратеници, почитувани претставници на медиумите и драги граѓани.

Ми претставува чест и особено задоволство што ја свикавме свечената седница по повод 8ми март, меѓународниот ден на жената. Овој ден е потсетник на долгото патување на жените кон нивната заслужена улога во општеството, на тивките жртви, на извојуваните битки и на оние кои што се уште чекаат да бидат добиени.

Јасно е дека историјата на човештвото не може да се напише без протагонизмот на жените. Тие биле и остануваат темелот на семејството. Архитекти на образованието, инспирација на културата и гласот на општествената совест. Сепак, долго време нивниот придонес се земал здраво за готово а нивниот потенцијал бил ограничуван од различни бариери. По некогаш видливи и сурови а понекогаш невидливи и подмолни.

И, секогаш кога говориме за жените речиси стана клише, најчесто употребуваниот поим на оваа тема да биде родовата еднаквост што подразбира дека жените и мажите треба да бидат еднакви во правата и одговорностите. Во суштина сметам дека да се бара еднаквост на жените со мажите значи дека врвот на правата и одговорностите на жените да бидат токму правата на мажите. Затоа, сметам дека нашата задача е да одиме подалеку од тоа, една жена која во семејството е мајка и сопруга која гарантира не само демографијата туку и етиката и естетиката на елементарната клетка на општеството.

Како и колективната меморија на заедницата а во општеството лекарка, министерка, дури и претседателка претставува праг кој не само што треба да се почитува и восхитува туку и цел кон кој треба сите да се стремиме. Во моето обраќање денес не сакам да зборувам само за правата на жените туку да размислиме за квалитетот на нашата демократија. Да зборуваме за правдата како вредност и за застапеноста како темел на институционалниот легимитет.

Со оглед на тоа што правичната родова застапеност е стандард на функционална демократија или поточно мерка на нашата институционална и морална зрелост денес мора искрено да се запрашаме. Каде сме и дали правиме доволно во овој поглед. За да видиме

каде сме. Неопходно е да започнам со еден елемент што можеби изгледа симболично но, во суштина е доказ дека нашето општество се развива.

Поранешната државна секретарка на САД, Медлин Олбрајт, додека зборуваше за револуциите еднаш рече: Каква револуција би била да имаме жена претседател. Република Северна Македонија има жена претседател. Ова е порака до секое девојче и жена во оваа земја дека врвот во државата не е недостижен за нив. За нас оваа револуција сега е институционална реалност. Но, реалноста носи и одговорност. Ова бара од нас да го трансформираме присуството на жените на високи позиции во одржливо влијание и култура на правда на секое ниво на донесување на одлуки.

Во овој поглед би сакал да нагласам и да изразам искрена благодарност до моите колешки пратенички во ова Собрание. Нивната улога е незаменлива, тие не се тука за да пополнуваат квоти туку да креираат политики. Да ја збогатат и облагородат дебатата и на маса за донесување одлуки да го донесат своето искуство и перспективата на жените од оваа земја.

Затоа, почитувани пратенички, во име на Собранието и во име на граѓаните ви благодарам за вашиот професионализам, интегритет и посветеност. Воедно дозволете ми да изразам посебна благодарност до сите жени и девојки кои работат во службата на Собранието. Околу 65% од вработените во оваа институција се жени. Тие се експерти воопшто различни области и посветени професионалци кои секој ден со одговорност и сериозност гарантираат правилно и достоинствено функционирање на оваа институција. Можеби не ги гледате многу често но, благодарение на нив ова Собрание дава восхитувачки резултати.

Почитувани, девојки и жени вработени во службата на Собранието, вашиот придонес е основа на квалитетот на нашата работа. И, затоа ви упатувам посебно благодарност.

Нашето Собрание направи значајни чекори во заштитата и унапредувањето на статусот на жените во нивната еманципација и застапеност. Правната рамка континуирано се подобрува и збогатува со закони, стратегии и резолуции во оваа насока. Гласот на жените е несомнено поприсутен. Но, дали тоа е доволно? За жал, додека зборуваме за револуција на жената претседател и за институционалниот напредок една друга реалност продолжува да не предизвикува.

Семејното насилство, економските не еднаквости, дискриминацијата на пазарот на трудот и културните предрасуди се уште за жал се реалност. Тоа се општествени рани што не се лекуваат само со закони или со застапеност. Ова вара многу понапредно ангажирање. Овој проблем мора да се третира и да се решава во семејството, во училиштето, но и со јазикот кого го

користиме. Во начинот на кој ги воспитуваме нашите деца. Ова бара подлабоко образование, поголема свест и пред се колективна одговорност.

Жените треба да продолжат да го креваат својот глас без страв, да ги бараат своите права без двоумење и да не ја прифаќаат покорноста како судбина. Но, подеднакво е важно мажите да бидат едуцирани дека не се супериорни дека силата не се мери со доминација и дека машката не се зголемува со понижување, презирање и потчинување на жените. Државата мора да гарантира целосно спроведување на законите и заштита на секоја жена.

Медиумите мора да промовираат достоинствени модели на жените и да избегнуваат стереотипи што го оштетуваат имиџот на жените. Слично на тоа политичките партии мора да сторат повеќе од колку само почитување на квотите. Тие мора да создадат вистински простор за жените во процесот на донесување одлуки. Да ги поддржат во политичката конкуренција и да изградат внатрешни структури што гарантираат значителна застапеност.

Во овој контекст мажите имаат важна улога во поддршката на оваа кауза, исто колку и жените. Кога една жена се образува, работи и води, никој не губи. А, придобива семејството, државата и целото општество. Мажите треба да бидат пример за почит, глас на правата и активни сојузници. Често велиме дека жената е столбот на семејството но забораваме да кажеме дека таа е неисцрпна сила на човештвото. Извор на самото наше постоење. Затоа, во овој дух ќе го завршам мојот говор со еден повик и порака.

Да станеме на нозе за жените. Изворот на животот. Силата на семејството и благородноста на општеството. Не само гест на учтивост туку како чин на свест и не го сфаќајте тоа за слабост бидејќи општеството кое се залага за своите жени е општество кое се издига во висина на своите вредности.

Почитувани дами, колешки пратенички, министерки, амбасадорки, дипломатки, мајки, сестри и ќерки на оваа држава, ви благодарам за се што претставувате и за се што градите секој ден. Продолжете да бидете силата, разумот и големата вредност на нашето општество. Ви благодарам.

Како што ви ветив, ова беше последниот говор. Навистина, уште еднашка ви го честитам 8ми март.

Бидејќи дневен ред е исцрпен, констатирам дека Осумдесет и седмата седница на Собранието е завршена. Ви благодарам.

(Седницата заврши со работа во 12:40 часот)